



Энцыклапедыя «Брэст.1000» прэзентавана ў горадзе над Бугам

Гэта першае ў Беларусі выданне, прысвечанае аднаму з абласных цэнтраў краіны.

Ідэю выдання энцыклапедыі падказала Міністэрства інфармацыі Беларусі, якое аплаціла 60% кошту праекта. Над ім таксама працаваў Брэсцкі гарвыканкам, [паведамляе](#) партал міністэрства. На думку аўтараў праекта, у будучым такія ж кнігі можна будзе прысвяціць і іншым беларускім гарадам.

Тыраж унікальнага выдання 2 тысячы асобнікаў: яны разышліся вельмі хутка, у продажы энцыклапедыі ўжо няма.

“Мне здаецца, добра атрымалася, – лічыць старшыня Брэсцкага гарвыканкама Аляксандр Рагачук. – Бачым вялікую зацікаўленасць у гэтай энцыклапедыі, таму працуем над варыянтам дадатковага накладу каля 2 тысяч экзэмпляраў. Магчыма, у хуткім часе на сайце гарвыканкама будзе размешчана электронная версія энцыклапедыі”.

У кнізе змешчаны 14 тэматычных раздзелаў, якія ўключаюць каля тысячы артыкулаў пра гісторыю Брэста, яго адміністрацыйна-тэрытарыяльным уладкаванні, дзейнасць органаў кіравання, пра архітэктuru, помнікі і памятныя месцы, стан эканомікі, сацыяльную сферу, спартыўныя дасягненні, грамадскія арганізацыі, рэлігійныя аб’яднанні. Можна знайсці інфармацыю аб гістарычных асобах і знакамітых грамадзянах. Над стварэннем энцыклапедыі аб адным з самых старажытных гарадоў Беларусі працавалі навукоўцы-гісторыкі, супрацоўнікі музеяў, бібліятэк і іншых устаноў. Каардынатарам праекта выступіў доктар гістарычных навук прафесар Аляксандр Вабішчэвіч.

“Гэта своеасаблівая даніна памяці і павагі многім пакаленням берасцейцаў, якія на працягу дзесяці стагоддзяў будавалі і адраджалі горад. Выданне можа быць дапаможнікам для настаўнікаў, студэнтаў і школьнікаў, краязнаўцаў. Упэўнены, кожны чытач знойдзе для сябе нешта цікавае”, – сказаў навуковец.

Ён таксама дадаў, што з моманту стварэння канцэпцыі да выхаду энцыклапедыі ў свет прайшло 9 месяцаў. Кніга напісана на трох мовах – беларускай, рускай і англійскай. Энцыклапедыя “Брэст.1000” багата праілюстравана, там шмат фатаграфій. Кніга напісана даступнай мовай і дае поўнае ўяўленне пра жыццё старажытнага горада.



Источник:

https://1prof.by/news/digest/entsyklapedyya_brest1000_prezentavana_u_goradze_nad_bugam_.html

© 1prof.by

[Подписка](#)

Source URL: <https://www.mpt.gov.by/node/5390>